

ብዓል ቅ. ቊርባን

ሰኔ 12 2014 ዓ.ም. (6/19/2022)



ለዝ ኅብስት ምሳሐ በዓለ ወለዝ ጽዋዕ ደመ ነበልባል ሦዕዎ አይሁድ በመልዕልተ ቅዱስ መስቀል (ዚቅ ዘቅ. ቊርባን)።

ንባባት፡ 1ቆሮ 11፡23-26፥ (ዘፀ 14፡18-20)፥ 1ጴጥሮ 2፡12-25፥ ግ.ሓ. 27፡8-33፥ ሉቃ 9፡11-17

ምስባክ፡ ወሠራዕከ ማእደ በቅድሜየ፥ በአንጻሪሆሙ ለእለ ይሳቅዩኒ፥ ወአጽሓድከ በቅብእ ርእስየ፥ አብ ቅድሚ ጸላእተይ መአዲ ትሠርዓለይ፥ ንርእስይ ብዘይቲ ቐባእካዮ መዝ. 23፡5።

አብ ላቲናዊ ስርዓት ዝኸተሉ ብዓል ቅዱስ ቊርባን (Corpus Christi) ድሕሪ ብዓለ ጳራቅሊጦስ ዘላ ሰንበት ወይ እውን ሓደ ሰንበት ጸቕጦም የብዕሉ። አብ ሃገርና እውን ብምስዮናውያን ተአታትዮ አብ ዓበይቲ ቊርባንናት

ብኸብሪ ብውደት ተሰንዩ ይብዓል። ነዚ ብዓል ፍሉይ ዝገብሮ ብርእሱ ክርስቶስ ዝሰርዓልና ብዓል ስለ ዝኾነ ብፍሉይ ክነኸብሮን ክንዝክሮን ይግባእ።

ብዓል ቅዱስ ቊርባን ነቲ ዘደንቕ ህያባት ብኢየሱስ ክርስቶስ አቢሉ አምላኽ አብ ቅ. ቊርባን ዝገበረልና የዘኻኸረና። ናይ እዚ ብዓል ቀንዲ አትኩሮ አብ መንፈሳዊ መግቢ ክርስቶስ ዝህበና እንክኸውን ካልአይ አትኩሮ ኸአ አብታ ሰውነት ክርስቶስ ዝኾነት ቤተ ክርስትያን ዘተኮረ እዩ።

ሥጋን ደምን ክርስቶስ (ቅ. ቊርባን) ዝበለጸ ህያብ ካብ ኩሉ እቲ ክርስቶስ ዝህበና እዩ። በዚ ኸአ አምላኽ ክሳብ ክንደናይ ንግዝያውን መንፈሳውን ጽቡቕና ከም ዝደሊ ዘርኢ እዩ። ሎሚ አብዚ ቤተ ክርስትያን ምስጢራዊ ህላዌ ክርስቶስ አብ መንጎና ኢና ነብዕል ዘሎና።

ሓዲስ መዝገብ ሃይማኖት ካቶሊካዊት ቤተ ክርስትያን ብዛዕባ ቅዱስ ቊርባን ከስተምህረና እንከሎ “ቅዱስ ቊርባን ንመባእታ ክርስትና ምሉእ ገሩ ዝዛዘም እዩ። እቶም ብጥምቀት ናብ ክብሪ ንጉሣዊ ክህነት ዝደየቡ ብቅብአት ሜሮን ብዝበለጸ መልክዕ ክርስቶስ ዝተቐርጹ ምስቲ መላእ ምኅበረ ምእመናን ሓቢሮም ብቅዱስ ቊርባን አብቲ ናይ ጎይታ መሥዋዕቱ ይሳተፉ” (ሓ/ት/ክ 1322) ይብላና።

ቫቲካን ፪ይ ቅዱስ ቊርባን ናይ ክርስትያናዊት ሕይወት ዓይኒማይን ዝለዓለ ተድባብን እዩ ይብል (ብር.አሕ.11)። ኩሎም ምስጢራት ቤተ ክርስትያንን ተግባራትን ሓዋርያዊ አገልግሎትን በዚ ቅዱስ ቊርባን ዝተጠምረ ወይ ከአ ናብኡ ገጹ ዘተኮረ እዩ። ምክንያቱ ኸአ እቲ ናይ ቤተ ክርስትያን መላእ መንፈሳዊ መዝገብ ሃብቲ ማለት ኢየሱስ ክርስቶስ ፋሲካና አብኡ አብቲ ምስጢረ ቅዱስ ቊርባን እዩ ዘሎ” (ቫቲካን ፪ይ መዓርገ ክህነት 5)።

ብሓጺሩ ቅዱስ ቊርባን ናይ እምነትና ጥምረትን ቀንዲ ላህመትን እዩ። መደብ አተሓሳስባና ብቅዱስ ቊርባን ዝተቓነየ እንኪኸውን ቅዱስ ቊርባን እውን ብወገኑ ነቲ አተሓሳስባና የድልድሎ እዩ” (ሓ/ት/ክ 1327)።

ኩሎም ንባባትና ንሓደ ነገር ይትንክፉ። ንሓደ ነገር ምሃብ ወይ መስዋዕቲ ምቕራብ። አብ ዘፍ 14፡18-20 ዘሎ እንተ አንብብና “አብርሃም ንመለከጸድቅ ካብ ኩሉ ዕሽር ከም ዘቕረበ ነንብብ። አብርሃም

ክህብ እንከሎ አብ ሓሳቡ ክምለሰሉ ኢሉ አይ ኮነን ዝሃበ እንታይ ደኦ ካብ ነጻ ድለት ተላዒሉ እዩ። መልከጻዲቕ ባሪኽዎ አብ ክንድኡ አብ ቅድሚ ኣምላኽ ብእንገራን ወይንን ገሩ አመስጊኑ። እዚ መባእ ናይ ሓደ ንገዛእ ርእሱ ብመልክዕ ግዙፍ ነገር አብ ኣምላኽ ዘቕርቡ እዩ። አብ ዘፍ 22:1-18 ከም እንርእዮ አብርሃም ንገዛእ ርእሱ ከም መስዋዕት ከም ዘቕርብ ብብሩህ ንርኢ። እዚ አብ ኦሪት እንረኽቦ ኣምሳል ናይ እቲ ብኢየሱስ ክርስቶስ ዝውሃበና ሥጋኡን ደሙን እዩ።

ሎሚ ከም ቀደም ኢየሱስ ንገዛእ ርእሱ ከም መግለጺ ፍቕሩ ካብ ሥጋኡን ደሙን ክንምገብ ብምስጢራዊ መገዲ ነቲ ዝኾነ ቅድመ ኩነት ዘይብሉ ፍቕሩ ይገልጻልና። **ነዚ ንዝኸረይ ግበርዎ** ይብለና “ነዚ ተግባራቱን ቃላቱን ክሳብ ዳግማይ ምጽኣቱ ክንደግዎ ዝተዋህበ ትእዛዝ. . . . ኢየሱስ፣ ነኣኡን ነቲ ዝፈጸሞ ተግባሩን ንምዝካር ጥራሕ አይ ኮነን ዝሓተና። ሓዋርያትን ተካእቶምን ናብ ዝፍጽምዎ፣ ናይ ተዝካረ ክርስቶስ፣ ናይ ሕይወቱ፣ ሞቱ፣ ትንግሥቲኡ አብ ቅድሚ እግዚአብሔር አቦ ናይ ዝፈጸሞ ኣማልድነቱን ናብዚ ኩሉ ኣምልኾአዊ ተግባር ዘተኮረ እዩ” (ሓ/ት/ክ 1341)።

ነቲ ዝተመከርናሉ ክነብር እዩ ዝድለ ዘሎ ማለት ብሓቂ ሥጋኡን ደሙን ኢና እንምገብ። ብኻልእ ወገን ከአ “ንዝኸረይ ግበርዎ” ዝብል ንገዛእ ርእስና ከምቲ ክርስቶስ ዝተሰውኦ ንሕና እውን ምእንቲ ካልኣት ክነወፊ ዝሓትት እዩ። ነዚ ደጋጊምና ክነብር ናይ እዚ ተመክሮ ብመንፈስ ከም እንምገብ ገሩ ንገዛእ ርእስና ምእንቲ ካልኣት ከም መስዋዕቲ ከም እንቕርብ ይገብረና።

አብ ናይ ሎሚ ወንጌል ኢየሱስ ንእንድርያስን ብጸቱን **ንስኻትኩም ዝብላዕ ሃብዎም** ኢልዎም። እዘን ቃላት ኢየሱስ ክነንብብ እንከሎና ንሕና እውን ገለ ክንህብ ከምዘሎና ዘዘኻክር እዩ። ንኣና ካብ ሥጋኡን ደሙን ዝተመገብና ዘይብልና ኮና አይ ኮናን እንሕተት ዘሎና። ወላእኳ ዓለምና ብዝያዳ ሃይማኖታዊት ኮይና አብ እትርአየሉ ዘላ እዋን ጌና ብዙሓት ካብ ሥጋኡን ደሙን ከምገቡ ዝግብኡም ኣለዉ።

አብ ክርስቶስ ክነቕርብም እንከሎና አብ መኣዲ ክርስቶስ ኢና እንቕርብም ንሱ ኸአ ብሥጋኡን ደሙን ገሩ ይምግብም። በዚ ምኽንያት ነቶም ድኹማትን ዘንጊዎም ንዘለዉን አብ ጎይታ ክነቕርብም ትሑታት ክንከውን ኣሎና ምኽንያቱ ንሶም መንፈሳዊ ጥመትን ጽምእን ኣልኦም። አብ ሥጋን ደምን ክርስቶስ ክቕርቡ ፍርሒ ስክፍታ ኣልኦም ስለዚ ነጻ ተሰሚዕዎም ክቕርቡ ናታትና ሓገዝ የድልዮም።

ሓደ እዋን ክርስቶስ አብ ቅድሚኡ ንዝነበሩ ህዝቢ ሓደ ዓቢ መልእኽቲ፣ ሰናይ ዜና፣ ሕይወት ዝህብ ቃል አስሚዕዎም። እቲ ካብ ሰማይ ዝወረደ ሕያው እንጌራ ኣነ እየ፣ ካብዚ እንጌራ እዚ ዝበልዕ ዘበለ **ንዘለዓለም ኪነብር እዩ፣ እዚ ኣነ ምእንቲ ሕይወት ዓለም ዝህቦ እንጌራ ኸአ ሥጋይ እዩ** (ዮሐ 6:51) ኢልዎም። ምስጢር ቅዱስ ቍርባን ብእዋኑ ነጊርዎም። ብሰብአዊ ርድኢትና ነዚ ቃላት ክንቅብሎ ክንኣምኖ ቀሊል አይ ኮነን እዚ ኸአ ናይ ሓደ ካህን ወይ መምህር ተልእኮ ክሳብ ክንደይ ከቢድ ከምዝኾነ ንርዳእ። አብዚ እዋን ኣነ እየ አብ ቅድመኹም ዘሎኹ ከምቲ ክርስቶስ ዝበሎ ኣነ እውን ዝብሎ እዚ ንሕና እንበልዎ እንጌራ ዘይ ኮነስ ሥጋ ክርስቶስ እዩ፣ እዚ እንሰትዮ ኸአ ወይኒ አይ ኮነን ደም ክርስቶስ እዩ። እቲ ኅብስትን ወይንን እንርእዮ ዘሎና ኅብስትን ወይንን ጥራሕ እዩ ዝመስል እምበር አብ ሥጋን ደምን ክርስቶስ ዝተቐየረ እዩ። ብርእሱ ክርስቶስ እዩ ማለት ኢየሱስ ክርስቶስ ሰውነቱ ደሙ፣ ነፍሱን መለኮቱን። ክንቕርብ እንከሎና ብመልክዕ ህብስትን ወይንን ንኢየሱስ ብርእሱ እና እንቕበል ዘሎና። እዚ ከመይ ኢሉ ከም ዝኸውን ኣይንፈልጥን ኢና። ብእምነት ኢና እንቕበሎ ምኽንያቱ ንቃል ኢየሱስ ስለ እንቕበል።

ካልእክ እንታይ ኣሎ?

ንስሥጋን ደምን ክርስቶስ ክንቅበል እንተ ኾና ምስ ክርስቶስን ቤተ ክርስቲያኑን ሓድነት ክህልወና ይግባእ። ምስ ዓቢ ኃጢአት እንከሎና ቅዱስ ቍርባን ክንቅበል ኣይንኸእልን ኢና። ዓቢ ኃጢአት ከምዘሎና እንተ ዘከርና ቅድሚ አብ ቍርባን ምቕራብና አብ መንበረ ኑዛዜ ቀሪብና ኃጢአትና ክነንጽሕ ኣሎና።

ቅዱስ ጳውሎስ አብ መልእኽቱ ከይትገብኦ እንጌራ ጎይታ ዝበልዕ ወይስ ጽዋእ ጎይታ ዚሰቲ አብ ናይ ጎይታ ሥጋን ደምን እዩ ዚዕግብ። እምብኣር ሰብ ካብዚ እንጌራ እዚ ቕድሚ ምብልዑን ካብዚ ጽዋዕዚ ምስታዩን ርእሱ ይመርምር። ከመይ ሥጋ ጎይታ ምዃኑ ፈልዩ ኸይፈለጠ ዚበልዕን ዝስትን አብ ገዛእ

ርእሱ ፍርዲ እዩ ዜምጽእ 1ቆሮ 11:27-39) እናበለ ኣብ መአዲ ቅዱስ ቍርባን ክንቀርብ ቅድም ክነጽሕ ኣሎና። ኣብ መዓዛ ቅዳሴ “ኣንጽሑ ሥጋክሙ ወቀድሱ ነፍሰክሙ እምቅድመ ትንሥእዎ ለዝንቱ ወሀቱ ርእስክሙ እምቅድመ ትትሜጠውዎ ለዝንቱ እስመ ይቤ ለለኢሁ ቅድስት ለቅዱሳን ኩንኬ ቅዱሳን እስመ ኣነሂ ቅዱስ ኣነ” እናበለ ቅድሚ ኣብ ቍርባን ምቕራብና ሕልናና ክንምርምር ክነነጽሕ ይነግረና።

ኣብ ኣኮቴተ ቍርባን ዘእግዚእነ ድያቆን ንህዝቢ ፡እመቦ ዘተሓየ ምስለ ቢጹ ይጎድግ ሎቱ፤ እመቦ ዝጎለየ በልቡ ኑፋቄ ይትጋነይ። እመቦ ነውር ጎለና ዘቦ ኢይቅረብ። እመቦ ዘወድቀ በኃጢአት ኢይርሳዕ እስመ ዘኢይትረሳዕ። እመቦ ድውየ ጎልና ዘቦ ኢይቅረብ፤ እመቦ ዘኢኮነ ሥኡብ ወዘኢኮነ ንጹሕ ይትገሓሥ. . . . እናበለ ቅድሚ ኣብ ቍርባን ምቕራቦም ክገብርዎ ዘለዎም ዓው ኢሉ ይነግር።

ንሕና ብዓቕምና ንኣምላኽ ዝበቅዕ ሕይወት ክንለብስ ኣይክአልን እዩ ግን ብጸጋ ኣምላኽ “ከም ምሕረትካ እምበር ከም በደልና ኣይትግበረልና” እናበልና ንጽሊ። ብዝክአለና ልብና ክንነገጽሕ ኣሎና። ልብኻ ተቐይሙ ጸሊኡ እንከሎ ኣብ መአዲ ኣምላኽ ምቕራብ መርገም ኣብ ልዕሊ መርገም እዩ ዘውርደልና። ሰብ ክርእየና ኢልና ከይተናዘዝና ካብ ሥጋን ደምን እንተ ተቐበልና ነራኽስ ኢና ዘሎና እኳደኣ ብፍርሓትን ርዓድን ክንቀርቦ ኣሎና። ዝግባእ ናይ ሕልና መርመራ ገርና ንዘረኽብናዮ ኃጢአት ኣብ መንበረ ኑዛዜ ቀሪብና ክንስሐ ኣሎና።

ኣብ ምወዳእታ ሎሚ እነብዕሎ ዘሎና ብዓል ክርስቶስ ሓቀኛ ሥግኡን ደሙን እዩ፤ እዚ ኽኣ ናይ ብሓቂ መግብን መስተን እዩ፤ ሕመረት እምነትና እዩ። ኣብ ቅዱስ ቍርባን ኢየሱስ ኣብኡ ብዝያዳ ከም እንቐርብ ይገብረና። ክርስቶስ ከም ርእሲ ቤተ ክርስትያን ሎሚ እውን ኣብ መንጎና ኣሎ። ሎሚ እምብኣር ነዚ ኣብ ቅዱስ ቍርባን ኮይኑ ኣብ መንጎና ንዘሎ ክርስቶስ ክነመስግኖ ጽቡቕ ኣጋጣሚ እዩ። ኦ ኣብ ምስጥር ቅዱስ ቍርባን እትነብር ክርስቶስ ምስጋናን ክብርን ንኣኻ ይኹን።

ርሑስ ብዓለ ቅዱስ ቍርባን

ኣባ ንጉሠ ፍሥሓ